

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrī raṅganāthadivyaṃaṇipādukābhyāṃ namaḥ

śrīkavitārkikasimḥasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
śrīraṅganāthapādukāsahasrē

॥ nādapaddhatiḥ caturdaśī ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

śrī raṅganāthadivyaṃaṇipādukābhyāṃ namaḥ

॥ *nādapaddhatiḥ caturdaśī* ॥

śrīmān vēṅkaṭanāthāryaḥ kavītārkikakēsarī |

vēdāntācāryavaryō mē sannidhattāṃ sadā hṛdi ॥

śrutīnāṃ bhūṣaṇānāṃ tē śaṅkē raṅgēndrapādukē ! |

mithaḥ saṅgharṣasañjātaṃ rajaḥ kimapi śīñjitam ॥ 14.1 ॥

murabhinmaṇipādukē ! bhavatyāḥ

stutimākarṇayatāṃ mayā nibaddhām |

avadhīrayasīva mañjunādaiḥ

acamatkāravacāṃsi durjanānām ॥ 14.2 ॥

vihitēṣvabhivādanēṣu vēdaiḥ

gamanōdīritagarbharatnanādā |

madhuraṃ madhuvairipādarakṣē !

bhavatī pratyabhivādanaṃ vidhattē ॥ 14.3 ॥

svadatē kimihaiva raṅganāthō

mayi tiṣṭhan yadi vā padē parasmin |

iti pṛcchasi dēvi ! nūnamasmān

madhuraistvaṃ maṇipādukē ninādaiḥ ॥ 14.4 ॥

avarōdhagatasya raṅgabhartuḥ

gatiṣu vyañjitarbharatnanādā |

pratisaṃllapasīva pādukē ! tvam
kamalānūpuramañjuśiñjitānām || 14.5 ||

murabhiccaraṅāravindarūpaṃ
mahitānandamavāpya pūruṣārtham |
anaghairmaṅipādukē ! ninādaiḥ
ahamannāda itīva gāyasi tvam || 14.6 ||

madhuvairipadāmbujaṃ bhajantī
maṅipādāvani ! mañjuśiñjitēna |
paṭhasīva muhuḥ svayaṃ prajānām
aparōpajñamarīṣṭasāntimantram || 14.7 ||

śrutibhiḥ paramaṃ padaṃ murārēḥ
anidaṅkāramanēvamityupāttam |
idamitthamiti bravīṣi nūnaṃ
maṅipādāvani ! mañjubhiḥ praṅādaiḥ || 14.8 ||

munayaḥ praṅidhānasanniruddhē
hṛdi raṅgēśvararatnapādukē ! tvām |
vinivēśya vibhāvayantyananyāḥ
praṅavasya praṅidhiṃ tava praṅādam || 14.9 ||

madhuraṃ maṅipādukē ! pravṛttē
bhavatī raṅgapatērvihārakālē |
abhayārthanayā samabhyupētān
avisaṃvādayatīva mañjunādaiḥ || 14.10 ||

śravasōrmama pāraṅāṃ diśantī
maṅipādāvani ! mañjulaiḥ praṅādaiḥ |

ramayā kṣamayā ca dattahastaṃ
 samayē raṅgadhurīṅamānayēthāḥ || 14.11 ||

anuyāti nityamamṛtātmikāṃ kalāṃ
 tava raṅgacandramaṇipādu ! jhaṅkṛtam |
 śravasā mukhēna paribhujya yatkṣaṇāt
 ajarāmaratvamupayānti sādhaveḥ || 14.12 ||

paruṣairajasramasatāmanarthakaiḥ
 parivādapaiśunavikatthanādibhiḥ |
 madhukaiṭabhārimaṇipādukē ! mama
 śrutiduṣkṛtāni vinivāraya svanaiḥ || 14.13 ||

pādukē ! parijanasya dūrataḥ
 sūcayanti khalu tāvakāḥ svanāḥ |
 līlayā bhujagatalpamujjhataḥ
 śrīmatastricaturān padakramān || 14.14 ||

dēvi ! daityadamanāya satvaraṃ
 prasthitasya maṇipādukē ! prabhōḥ |
 viśvamaṅgaḷaviśēṣasūcakaṃ
 śākunaṃ bhavati tāvakaṃ rutam || 14.15 ||

dātumarhasi tadā mama śrutau
 dēvi ! raṅgapatiratnapādukē ! |
 vihvalasya bhavadīyaśiṅjitaṃ
 svādu karṇarasanārasāyanam || 14.16 ||

ahamupari samastadēvatānām
 upari mamaiṣa vibhāti vāsudēvaḥ |

tadiha parataraṃ na kiñcidasmāt

iti vadasīva padāvani ! praṇādaiḥ || 14.17 ||

avanatavibudhēndramauḷimālā

madhumadaśikṣitamantharaprayātā |

prathayasi parirabdhasauripādā

maṅkalahēna viyātajalpitāni || 14.18 ||

āsthānēṣu tridaśamahitān vartayitvā vihārān

sthānē sthānē nijaparijanaṃ vārayitvā yathārham |

vāsāgāraṃ svayamupasaran pādukē ! mañjunādām

āparyaṅkāna khalu bhavatīṃ raṅganāthō jahāti || 14.19 ||

antarnyastairmaṅibhiruditaṃ pādukē ! raṅgabandhau

mandaṃ mandaṃ nihitacaraṇē mañjuḷaṃ tē ninādam |

paśyantyādikramapariṇatēḥ prāktanīṃ tām parāyā

manyē mitrāvaruṇaviṣayāduccarantīmavasthām || 14.20 ||

prakhyātānāṃ pariṣadi satāṃ kārayitvā pratijñāṃ

prāyēṇa tvāṃ prathitavibhavāṃ varṇayantī mayā tvam |

pādanyāsakramamanuḡaṇaṃ prāpya raṅgādhirājāt

padyārambhān gaṇayasi paraṃ pādukē !

svairninādaiḥ || 14.21 ||

viṣṇōrasmin padasarasijē vṛttibhēdairvicitraiḥ

aidamparyaṃ nigamavacasāmaikakaṇṭhyēna siddham |

itthaṃ puṃsāmanipuṇadhiyāṃ pādukē ! tvāṃ tadēva

sprṣṭvā satyaṃ vadasi niyataṃ mañjunā śīñjitēna || 14.22 ||

āmnāyaistvāmanitaraparaiḥ stōtumabhyudyatānām
 madhyē bhaktyā madhuvijayinaḥ pādukē ! mōhabhājām |
 śikṣātattvaskhalitavacasām śikṣayasyēva puṃsām
 mātrādīni svayamanupadam mañjubhiḥ svairninādaiḥ || 14.23 ||

lakṣmīkāntam kamapi taruṇam rathyayā niṣpatantam
 rāgād draṣṭum tvaritamanasām rājadhānīvadhūnām |
 pratyādēśam bhajati madhuraiḥ pādukē ! śiñjitaistē
 cētōhārī kusumadhanuṣaḥ śiñjinīmañjunādaḥ || 14.24 ||

raṅgādhīśē saha kamalayā sādaram yāyajūkaiḥ
 sāram divyam savanahaviṣām bhōktumāhūyamānē |
 nēdīyōbhirnigamavacasām nityamaṃhaḥ pratīpaiḥ
 pratyālāpam diśati bhavatī pādukē ! śiñjitaiḥ svaiḥ || 14.25 ||

upāsyā nūnam maṇipādukē ! tvām
 raṅgēśapādāmbujarājahaṃsīm |
 patyuh prajānāmalabhanta pūrvaṃ
 mañju svanaṃ vāhanarājahaṃsāḥ || 14.26 ||

anādimāyārajanīvaśēna
 prasvāpabhājām pratibōdhanārham |
 paśyāmi nityōditavāsarasya
 prabhātanāndīmiva pādukē ! tvām || 14.27 ||

śṛṇōtu raṅgādhipatiḥ prajānām
 ārtadhvaniṃ kvāpi samujjihānam |
 itīva matvā maṇipādukē ! tvam
 mandapracārairmṛduśiñjitā'si || 14.28 ||

antē mamārtiṃ śamayīsyatastām
 agrēsarāṅyāpatatō murārēḥ |
 śramōpapannaḥ śṛṇuyāṃ bhavatyāḥ
 śītāni pādāvani ! śiñjitāni || 14.29 ||

svādūni raṅgēśvarapādarakṣē !
 śrōtraiḥ pibantastava śiñjitāni |
 pacantyavidyōpacitānaśēṣān
 antargatānātmavidaḥ kaṣāyān || 14.30 ||

avaimi raṅgādhipatēḥ sakāśāt
 avēkṣamāṅeṣu janēṣu rakṣām |
 udāranādāṃ maṇipādukē ! tvām
 ōmityanujñākṣaramudgirantīm || 14.31 ||

madhudviṣaḥ svairavihāra hētuḥ
 mañjusvanān śikṣayasīva mātāḥ ! |
 paryantabhājōrmaṇipādarakṣē !
 padmādharāṅyōrmaṇinūpurāṇi || 14.32 ||

prāsthānikēṣu samayēṣu samāgatēṣu
 prāptā padaṃ paricitaṃ dvijapuṅgavēna |
 puṣṇāsi raṅganṛpatērmaṇipādukē ! tvaṃ
 puṅyāhaghōṣamiva garbhamaṇipraṇādaiḥ || 14.33 ||

ārtadhvanērucitamuttaramantakālē
 karṇēṣu mañjuninadēna kariṣyasīti |
 vāsaṃ bhajanti kṛtinō maṇipādarakṣē !
 puṅyēṣu dēvi ! puḷinēṣu marudvṛdhāyāḥ || 14.34 ||

dūtyē balērvimathanē śakaṭasya bhaṅgē
 yātrōtsavēṣu ca vibhōḥ pratipannasakhyā |
 vīrāyitāni birudōpahitāni nūnaṃ
 mañjusvanaiḥ prathayasē mañipādukē ! tvam || 14.35 ||

stōtuṃ pravṛttamapi mām nigamastutām tvām
 vyāsajyamānakaraṇaṃ viṣayēṣvajasram |
 antarmañidhvanibhiracyutapādukē ! tvam
 sambōdhayasyanukalaṃ sahajānukampā || 14.36 ||

dēvasya dānavaripōrmañipādarakṣē !
 prasthānamaṅgalavidhau pratipannanādām |
 mā bhaiṣṭa sādharma itī svayamālapantīm
 jānē jagattritayarakṣaṇadīkṣitām tvām || 14.37 ||

svacchandavibhramagatau mañipādukē ! tvam
 pādāravindamadhigamya parasya puṃsaḥ |
 jātasvanā pratipadaṃ japasīva sūktaṃ
 vidrāvaṇaṃ kimapi vairivarūthinīnām || 14.38 ||

rakṣārthamāśritajanasya samujjihānē
 raṅgēśvarē śaradi śēṣabhujāṅgatalpāt |
 nādāstava śrutisukhā mañipādarakṣē !
 prasthānaśaṅkhaninadāt prathamē bhavanti || 14.39 ||

nityaṃ padāmburuhayōriha gōpikāṃ tvām
 gōpījanapriyatamō mañipādarakṣē |
 sampannaghōṣavibhavāṃ gatibhirnijābhiḥ
 prītyēva na tyajati raṅgasamāśritō'pi || 14.40 ||

prāyaḥ padāvani ! vibhōḥ praṇatārtihantuḥ
 prasthānamaṅgaḷavidhau prathamōdyatāni |
 tvacchiñjitāni sapadi svayamārabhantē
 kālōcitān kanakakāhaḷaśaṅkhanādān || 14.41 ||

āmreḍitaśrutigaṇairninadairmaṇīnām
 āmnāyavēdyamanubhāvamabhaṅguraṃ tē |
 udgāsyatāṃ niyatamicchasi sāmagānām
 tānapradānamiva śauripadāvani ! tvam || 14.42 ||

rathyāsu raṅganṛpatērmaṇipādarakṣē !
 tvadgarbharatnajanitō madhuraḥ praṇādaḥ |
 sandarśanōtsukadhiyāṃ purasundarīnām
 sampadyatē śravaṇamōhanamantraghōṣaḥ || 14.43 ||

ākasmikēṣu samayēṣvapavārya bhr̥tyān
 antaḥpuraṃ viśati raṅgapatau salīlam |
 vyāmōhanēna bhavatī sudṛśāmadhītē
 mañjusvanēna madanōpaniṣadrahasyam || 14.44 ||

yātrāvihārasamayēṣu samutthitaṃ tē
 raṅgādhipasya caraṇāvani ! mañju nādam |
 paryākulēndriyamṛgagrahaṇāya puṃsām
 sammōhanaṃ śabaragītamiva pratīmaḥ || 14.45 ||

prāyēṇa sahyaduhiturnadarājakanyā
 jāmāturāgamanasūcanamīhamānā |
 mañjupraṇādasubhagairmaṇipādukē ! tvām
 antaryutāmakṛta yautakaratakhaṇḍaiḥ || 14.46 ||

nityaṃ vihārasamayē nigamānuyātaiḥ
 vikṣēpatāṇḍavitagarbhamaṇiprasūtaiḥ |
 nādaiḥ svayaṃ narakamardanapādarakṣē !
 nādāvasānanilayaṃ vadasīva nātham || 14.47 ||

sādhāraṇēṣu yuvayōrmaṇipādarakṣē !
 dēvasya dānavaripōstriṣu vikramēṣu |
 adyāpi śīñjitamiṣādanuvartamānaṃ
 nyūnādhikatvaviṣayaṃ kalaham pratīmaḥ || 14.48 ||

prāyaḥ padāvani ! vibhōḥ praṇayāparādhē
 mānagrahaṃ śamayitum mahiṣījanānām |
 uccārayanti ninadaistava garbharatnā -
 nyudghātamakṣaramupāśrayabhāratīnām || 14.49 ||

antaścarēṣu pavanēṣu jitēṣvabhijñāḥ
 pratyāṅmukhīṃ pariṇamayya manaḥ pravṛttim |
 āsvādayanti sarasaṃ maṇipādarakṣē !
 nādāvasānasamayē bhavatīninādam || 14.50 ||

dākṣiṇyamatra niyataṃ niyatā sudhā'smin
 ityudgatō niyatamacyutapādarakṣē ! |
 pratyēkaśaṃśritapadastutayē bhavatyōḥ
 saṅgharṣavāda iva madhyamaṇipraṇādaḥ || 14.51 ||

sañcārakēlikalahāyitagarbharatnā
 sāṃsiddhikaṃ sakalajantuṣu sārvaabhaumam |
 rakṣārthināṃ prathayasīva padāvani ! tvaṃ
 raṅgēśvarasya niravagrahamānṛśaṃsyam || 14.52 ||

prāptuṃ paraṃ puriśayaṃ puruṣaṃ munīnām
 abhyasyatāmanudinaṃ praṇavaṃ trimātram |
 śrīraṅgarājacaraṇāvani ! śiñjitaṃ tē
 śaṅkē samunnayanasāmaviśēṣaghōṣam || 14.53 ||

nityaṃ samāhitadhiyāmupadarśayanti
 nāgēśayaṃ kimapi dhāma nijōrdhvabhāgē |
 hr̥tkarṇikāmanugatā maṇipādukē ! tvaṃ
 mañjusvanā sphurasi vāgbhramarī parēva || 14.54 ||

mānēṣu dānavaripōrmaṇipādarakṣē !
 tvāmāśritēṣu nigamēṣvavadhīritēṣu |
 mañjusvanairvadasi maivamitīva mātāḥ !
 vēlāṃ lilaṅghayiṣatō manujānnirōddhum || 14.55 ||

krandatsu kātaratayā karaṇavyapāyē
 raṅgōpaśalyaśayitēṣu janēṣvalakṣyam |
 āsīdasi tvaritamaskhalitānukampā
 mātēva mañjuninadā maṇipādukē ! tvam || 14.56 ||

bhāsvatsuvarṇavapuṣāṃ maṇipādarakṣē !
 padmāśahāyapadapadmavibhūṣaṇānām |
 mañjīraśiñjitavikalpitamañjunādā
 mañjūṣikēva bhavati nigamāntavācām || 14.57 ||

raṅgēśapādakamalāt tvadadhīnavṛttēḥ
 anyēṣu kēṣucidalakṣyamananyavēdyam |
 āmnāyagūḍhamabahirmaṇibhiḥ kvaṇadbhiḥ
 nēdīyasāṃ prathayasīva nijānubhāvam || 14.58 ||

kālōpapannakaraṇātyayanirvicēṣṭē

jātaśramē mayi janārdanapādarakṣē ! |
 āśvāsanāya purataḥ prasarantu mātāḥ !
 vārtāharāstava ravāḥ śamitārtayō mē || 14.59 ||

saṃrakṣaṇāya samayē jagatāṃ trayāṇāṃ
 yātrāsu raṅganṛpatērupatasthuṣīṣu |
 sampatsyatē śrutisukhairmaṇipādarakṣē !
 maṅgalyasūktiranaghā tava mañjunādaiḥ || 14.60 ||

garbhōpalairgamanavēgavaśādvilōlaiḥ
 vācālītā madhubhidō maṇipādarakṣē |
 prastauṣi bhāvitadhiyāṃ pathi dēvayānē
 prasthānamaṅgalamṛdaṅgaviśēṣaghōṣam || 14.61 ||

paryāṅkamāśritavatō maṇipādukē ! tvam
 pādaṃ vihāya parikalpitamaunamudrā |
 śrōtuṃ prabhōravasaraṃ diśasīva mātāḥ !
 nābhīsarōjaśayitārbhakasāmagītim || 14.62 ||

bhōgāya dēvi ! bhavatī maṇipādarakṣē !
 padmāsahāyamadhirōpya bhujāṅgatalpē |
 viśvasya guptimadhikṛtya vihārahīnā
 vācaṃyamā kimapi cintayatīva kāryam || 14.63 ||

nityaprabōdhasubhagē puruṣē parasmin
 nidrāmupēyūṣi tadēkavihāraśīlā |
 mañjusvanaṃ vijahatī maṇipādukē ! tvam
 saṃvēśamicchasi paraṃ caraṇāntikasthā || 14.64 ||

lāsyam vihāya kimapi sthitamāśrayantī
 raṅgēśvarēṇa sahitā maṇimaṇḍapēṣu |
 mañjusvanēṣu viratēṣvapi viśvamētat
 maunēna hanta bhavatī mukharīkarōti || 14.65 ||

vismāpitēva bhavatī maṇipādarakṣē !
 vairōcanērvitarāṇēna tathāvidhēna |
 ētāvata'lamiti dēvi ! gṛhītapādā
 nātham trivikramamavārayatēva nādaiḥ || 14.66 ||

sāmāni raṅganṛpatiḥ sarasam ca gītam
 līlāgatēṣu vinivārayati svatantraḥ |
 śrōtuṃ tava śrutisukhāni viśēṣavēdī
 mañjūni kāñcanapadāvani ! śiñjitāni || 14.67 ||

tattādṛśiṃ prathayatā rucirāṃ svarēkhāṃ
 varṇādhikēna madhusūdanapādarakṣē ! |
 paśyanti cittanikaṣē vinivēśya santō
 mañjusvanēna tava naigamikaṃ suvarṇam || 14.68 ||

mugdhasya hanta bhavatīṃ stuvatō mamaitā -
 nyākaraṇya nūnamayathāyathajalpitāni |
 itthaṃ vada tvamiti śikṣayituṃ praṇādān
 mañjūnudīrayasi mādhavapādukē ! tvam || 14.69 ||

ādau sahasramiti yatsahasā mayōktaṃ
 tuṣṭuṣatā niravadhiṃ mahimārṇavam tē |
 āmrēḍayasyatha kimētadamṛṣyamāṇā
 mañjusvanēna madhujinmaṇipādukē ! tvam || 14.70 ||

parimitaparibarhaṃ pādukē ! sañcariṣṇau
 tvayi vinihitapādē līlayā raṅganāthē |
 niyamayati vipañcīṃ nityamēkāntasēvī
 niśamayitumudārānnāradastē ninādān || 14.71 ||

viharati viśikhāyāṃ raṅganāthē salīlaṃ
 gamanavaśavilōlairgarbharatnaiḥ kvaṇantyaḥ |
 mañivalayaninādairmañjulaistē diśanti
 prativacanamudāraṃ pādukē ! pauranāryaḥ || 14.72 ||

anukṛtasavanīyastōtraśastrāṃ ninādaiḥ
 anugatanigamāṃ tvāmāsthītō raṅganāthaḥ |
 anitaravibudhārhaṃ havyamāsvādayiṣyan
 viśati caraṇarakṣē ! yajñavāṭaṃ dvijānām || 14.73 ||

caraṇakamalamētadraṅganāthasya nityaṃ
 śaraṇamiti janānāṃ darśayantī yathāvat |
 pratipadamapi hr̥dyam pādukē ! svādubhāvāt
 anuvadati paraṃ tē nādamāmnāyapañktiḥ || 14.74 ||

rahitabhujagatalpē tvatsanāthē prajānāṃ
 pratibhayaśamanāya prasthitē raṅganāthē |
 prathamamudayamānaḥ pādukē ! tūryaghōṣāt
 pratiphalati ninādaḥ pāñcajanyaē tvadīyaḥ || 14.75 ||

vakūladharatanustvaṃ saṃhitāṃ yāmapaśyaḥ
 śrutipariṣadi tasyāḥ saurabhaṃ yōjayanti |
 haricaraṇasarōjāmōdasammōditāyāḥ
 pratipadaramaṇīyāḥ pādukē ! tē ninādāḥ || 14.76 ||

danutanayanihanturjaitrayātrānukūlē

śaradupagamakālē sahyajāmāpatanti |
 śrutimadhuramudāraṃ śikṣituṃ tē ninādaṃ
 pariḥṛtanijavāsāḥ pādukē ! rājahaṃsāḥ || 14.77 ||

viharaṇasamayēṣu pratyahaṃ raṅgabhartuḥ
 caraṇanakhamayūkhaiḥ sōttariyā viśuddhaiḥ |
 pariṇamayasi nādaṃ pādukē ! garbharatnaiḥ
 damayitumiva śiṣyān dīrghikārājahaṃsān || 14.78 ||

pariṣadi viratāyāṃ pādukē ! raṅgabhartuḥ
 pariṇanamapavārya prasthitasyāvarōdhān |
 maṇinikarasamudyanmañjunādāpadēśāt
 abhilapasi yathārhaṃ nūnamālōkaśabdān || 14.79 ||

gurujananiyataṃ tad gōpikānāṃ sahasraṃ
 dinakaratanayāyāḥ saikatē divyagōpaḥ |
 vaśamanayadayatnāt vaṃśanādānuyātaiḥ
 tava khalu padarakṣē ! tāḍṛśairmañjunādaiḥ || 14.80 ||

nijapadavinivēśānnirviśēṣapracārān
 pariṇamayati bhaktān raṅganāthō yathā mām |
 iti viharaṇakālē mañjuśiñjāvisēṣaiḥ
 hitamupadiśasīva prāṇināṃ pādukē ! tvam || 14.81 ||

ayamayamiti taistaiḥ kalpitānadhvabhēdān
 pratipadamavalōkya prāṇināṃ vyākulānām |
 caṭulamaṇikalāpaiḥ śauripādāvani ! tvam
 mukharayasi vihārairmuktighaṇṭhāpathāgryam || 14.82 ||

padakamalamudāraṃ darśayantī murārēḥ
 kalamadhuraninādā garbharatnairvilōlaiḥ |
 viṣamaviṣayatṛṣṇāvyākulāni prajānām
 abhimukhayasi nūnaṃ pādukē ! mānasāni || 14.83 ||

madhuripupadarakṣē ! mandabuddhau mayi tvām
 anavadhimahimānaṃ tvatprasādāt stuvānē |
 mañinikarasamutthairmañjunādaiḥ kavīnām
 uparamayasi tāmstān nūnamutsēkavādān || 14.84 ||

śaraṇamupagatē tvāṃ śārṅgiṇaḥ pādarakṣē !
 sakṛditi vidhisiddhaṃ tyaktukāmē vimōhāt |
 pracalitamañijālavyañjitaiḥ śiñjitaiḥ svaiḥ
 alamalamiti nūnaṃ vārayasyādarēṇa || 14.85 ||

vikalakaraṇavr̥ttau vihvalāṅgē vilakṣaṃ
 vilapati mayi mōhādbibhratī śauripādam |
 parisaramadhigantuṃ paśya pādāvani ! tvam
 pratibhayamakhilaṃ mē bhartsayantī ninādaiḥ || 14.86 ||

karaṇavigamakālē kālahuṅkāraśaṅkī
 drutapadamupagacchan dattahastaḥ priyābhyām |
 pariṇamayatu karṇē raṅganāthaḥ svayaṃ naḥ
 praṇavamiva bhavatyāḥ pādukē ! mañjunādam || 14.87 ||

kamalavanasakhīṃ tām kaumudīmudvahantaṃ
 savidhamupanayantī tādr̥śaṃ raṅgacandram |
 praḷayadinasamutthān pādukē ! māmakinān
 praśamaya paritāpān śītalaiḥ śiñjitaiḥ svaiḥ || 14.88 ||

praśamayatu bhayaṃ naḥ paścimaśvāsakālē
 rahasi viharaṇaṃ tē raṅganāthēna sārddham |
 niyatamanuvidhattē pādukē ! yanninādō
 nikhilabhuvanarakṣāghōṣaṅghōṣalīlam || 14.89 ||

trikavinihitahastaṃ cintayitvā kṛtāntaṃ
 gatavati hṛdi mōhaṃ gacchatā jīvitēna |
 parikalayatu bōdhaṃ pādukē ! śiñjitaṃ tē
 tvarayitumiva sajjam tvadvidhēyaṃ mukundam || 14.90 ||

upaghnaṃ saṃvittērupaniṣadupōdghātavacanam
 tava śrāvaṃ śrāvaṃ śrutisubhagamantarmaṇiravam |
 vijṛmbhantē nūnaṃ madhumathanapādāvani ! mama
 dravībhūtadrākṣāmadhurimadhurīṅhāḥ phaṇitayaḥ || 14.91 ||

vilāsaiḥ krīṇantō nikhilajanacētāṃsi vividhāḥ
 vihārāstē raṅgakṣitiramaṇapādāvani ! muhuḥ |
 vigāhantāmantarmama viluṭhadantarmaṇiśilā
 khalātkāravvyākṣaradamṛtadhārādhamanayaḥ || 14.92 ||

śrutisrēṇīsthēyaśrutisubhagaśiñjāmukharitāṃ
 bhajēma tvāṃ padmāramaṇacaraanatrāyiṇi ! param |
 na mudrānidrāṇadraviṇakanaṇaviśrāṇanadaśā
 viśālāhaṅkāraṃ kamapi ghanahuṅkāraparuṣam || 14.93 ||

tavaitacchrīraṅgakṣitipatipadatrāyiṇi ! nṛṇāṃ
 bhavatyāgaścintāraṇaraṇakabhaṅgāya raṇitam |
 śarīrē svaṃ bhāvaṃ prathayati yadākarṇanavaśāt
 na naḥ karṇē bhāvī yamamahīṣaghaṅṭāghaṅghaṅghaṅghaḥ || 14.94 ||

paritrastāḥ puṇyadravapatānavēgātprathamataḥ
 kṣaradbhiḥ śrīraṅgakṣitiramaṇapādāvani ! tadā |
 vidāmāsurdēvā balimathanasaṃrambhamanaghaiḥ
 praṇādaistē sadyaḥ padakamalavikrāntipiśunaiḥ || 14.95 ||

svēṣu svēṣu padēṣu kiṃ niyamayasyaṣṭau diśāmīśvarān
 svairālāpakathāḥ pravartayasi kiṃ trayyā sahāsīnayā |
 raṅgēśasya samastalōkamahitaṃ prāptā padāmbhōruhaṃ
 mā bhaiṣṛiti māmudīrayasi vā mañjusvanaiḥ
 pādukē ! || 14.96 ||

raṅgē dēvi ! rathāṅgapāṇicaraṇasvacchandaliśakhi !
 stōkaspanditaramyavibhramagatiprastāvakaṃ tāvakam |
 kālōpāgatakālakiṅkaracamūhuṅkārāpāramparī -
 durvāraprativāvadūkamanaghaṃ śrōṣyāmi
 śiñjāravam || 14.97 ||

tvacchiñjāravaśarkarārasasadāsvādātsatāmunmadā
 mātarmādhavapādukē ! bahuvidāṃ prāyaḥ śrutirmuhyati |
 sārāsārasakṛdvimarśanaparimlānākṣaragranthibhiḥ
 granthaistvāmiha varṇayāmyahamatastrāsatrapā -
 varjitaḥ || 14.98 ||

tavāmba ! kila khēlatāṃ gativaśēna garbhāśmanāṃ
 ramāramaṇapādukē ! kimapi mañjubhiḥ śiñjitaiḥ |
 padaṣṭutividhāyibhistvadanubhāvasiddhāntibhiḥ
 sayūthyakalahāyitaṃ śrutiśataṃ samāpadyatē || 14.99 ||

kṣīpati maṇipādarakṣē !

nādairnūnaṃ samāśritatrāṇē |

raṅgēśvarasya bhavatī

rakṣāpēkṣāpratīkṣaṇaviḷambam || 14.100 ||

|| iti śrīkavitārkkikasimḥasya sarvatantrasvatantrasya

śrīmadvēṅkaṭanāthasya vēdāntācāryasya kṛtiṣu

śrīraṅganāthapādukāśahasrē nādapaddhatiḥ caturdaśī ||

kavitārkkikasimhāya kalyāṇaguṇaśālinē |

śrīmatē vēṅkaṭēśāya vēdāntaguravē namaḥ ||